दस्तावेज- 
शिक्षा 
“हिन्द स्वराज' से अंश 
महात्मा गांधी 


प् जी ने हिन्द स्वराज में मौजूदा सामाजिक-आर्थिक और शैक्षिक स्थितियों की आलोचना करते हुए एक वैकल्पिक 
रास्ता सुझाया। हिन्द स्वराज को गांधी चिन्तन का बीज ग्रन्थ माना जाता है। भारतीय जनता पर अंग्रेजी ३3] के प्रभावों 
की आलोचना करते हुए वे कहते हैं कि भारत अंग्रेजी शिक्षा के कारण गुलाम बना हुआ है। उनका मानना है कि ऐसी 
शिक्षा से हमें कुछ हासिल होने वाला नहीं है जो व्यक्ति में नैतिक गुणों का विकास न करे एवं सामाजिक आचरण में 
उत्तरदायी नहीं बनाए। अपने शैक्षिक चिन्तन में वे ज्ञान और श्रम के समन्वय पर बल देते हैं। हिन्द स्वराज के शताब्दी 
वर्ष पर हम शिक्षा संबंधी विचारों को एक बार फिर प्रकाशित कर रहे हैं। 


पाठक : आपने इतना सारा कहा, परन्तु उसमें कहीं भी शिक्षा-तालीम की जरूरत तो बताई ही नहीं। हम 
शिक्षा की कमी की हमेशा शिकायत करते रहते हैं। लाजिमी तालीम देने का आन्दोलन हम सारे देश में देखते 
हैं। महाराजा गायकवाड़ ने (अपने राज्य में) लाजिमी शिक्षा शुरू की है। उसकी ओर सबका ध्यान गया है। 
हम उन्हें धन्यवाद देते हैं। यह सारी कोशिश क्‍या बेकार ही समझनी चाहिए ? 


संपादक : अगर हम अपनी सभ्यता को सबसे अच्छी मानते हैं, तब तो मुझे अफसोस के साथ कहना पड़ेगा 
कि वह कोशिश ज्यादातर बेकार ही है। महाराजा साहब और हमारे दूसरे धुरंधर नेता सबको तालीम देने 
की जो कोशिश कर रहे हैं, उसमें उनका हेतु निर्मल है। इसलिए उन्हें धन्यवाद ही देना चाहिए। लेकिन उनके 
हेतु का जो नतीजा आने की संभवना है, उसे हम छिपा नहीं सकते। 


शिक्षा : तालीम का अर्थ क्‍या है ? अगर उसका अर्थ सिर्फ अक्षर-ज्ञान ही हो, तो वह तो एक साधन जैसी 
ही हुई। उसका अच्छा उपयोग भी हो सकता है और बुरा उपयोग भी हो सकता है। एक शस्त्र से चीर-फाड़ 
करके बीमार को अच्छा किया जा सकता है और वही शस्त्र किसी की जान लेने के लिए भी काम में लाया 
जा सकता है। अक्षर ज्ञान का भी ऐसा ही है। बहुत से लोग उसका बुरा उपयोग करते हैं, यह तो हम देखते 
ही हैं। उसका अच्छा उपयोग प्रमाण में कम ही लोग करते हैं। यह बात अगर ठीक है तो इससे यह साबित 
होता है कि अक्षर-ज्ञान से दुनिया को फायदे के बदले नुकसान ही हुआ है। 


शिक्षा का साधारण अर्थ अक्षर-ज्ञान ही होता है। लोगों को लिखना, पढ़ना और हिसाब करना सिखाना 
बुनियादी या प्राथमिक- प्राइमरी- शिक्षा कहलाती है। एक किसान ईमानदारी से खुद खेती करके रोटी कमाता 
है। उसे मामूली तौर पर दुनियावी ज्ञान है। अपने मां-बाप के साथ कैसे बरतना, अपनी स्त्री के साथ कैसे 
बरतना, बच्चों से कैसे पेश आना, जिस देहात में वह बसा हुआ है वहां उसकी चाल-ढाल कैसी होनी चाहिए, 
इन सबका उसे काफी ज्ञान है। वह नीति के नियम समझता है और उनका पालन करता है। लेकिन वह अपने 
दस्तखत करना नहीं जानता। इस आदमी को आप अक्षर-ज्ञान देकर क्या करना चाहते हैं ? उसके सुख में 
आप कौनसी बढ़ती करेंगे ? क्या उसकी झोंपड़ी या उसकी हालत के बारे में आप उसके मन में असंतोष 
पैदा करना चाहते हैं ? ऐसा करना हो तो भी उसे अक्षर-ज्ञान देने की जरूरत नहीं है। पश्चिम के असर के 
नीचे आकर हमने यह बात चलाई है कि लोगों को शिक्षा देनी चाहिए। लेकिन उसके बारे में आगे पीछे की 
बात सोचते ही नहीं। 


ष्ब्ब्ब्ब्ब्ब्ब शिक्षा-विमर्श 

अब ऊंची शिक्षा को लें। मैं भूगोल-विद्या सीखा, खगोल- विद्या (आकाश के तारों की विद्या) सीखा, बीज 
गणित (एलजब्रा) भी मुझे आ गया, रेखागणित (ज्यॉमेट्री) का ज्ञान भी मैंने हासिल किया, भूगर्भ-विद्या 
को भी मैं पी गया। लेकिन उससे क्‍या ? उससे मैंने अपना कौनसा भला किया ? अपने आसपास के 
लोगों का क्या भला किया ? किस मकसद से मैंने वह ज्ञान हासिल किया ? उससे मुझे क्या फायदा 
हुआ ? एक अंग्रेज विद्वान (हक्सली) ने शिक्षा के बारे में यों कहा है : “उस आदमी ने सच्ची शिक्षा पाई 
है, जिसके शरीर को ऐसी आदत डाली गई है कि वह उसके बस में रहता है, जिसका शरीर चैन से और 
आसानी से सौंपा हुआ काम करता है। उस आदमी ने सच्ची शिक्षा पाई है, जिसकी बुद्धि शुद्ध, शांत और 
न्यायदर्शी है। उसने सच्ची शिक्षा पाई है, जिसका मन कुदरती कानूनों से भरा है और जिसकी इन्द्रियां 
उसके बस में हैं, जिसके मन की भावनाएं बिल्कुल शुद्ध हैं, जिसे नीच कामों से नफरत है और जो दूसरों 
को अपने जैसा मानता है। ऐसा आदमी ही सच्चा शिक्षित (तालीमशुदा) माना जाएगा, क्‍योंकि वह कुदरत 
के कानून के मुताबिक चलता है। कुदरत उसका अच्छा उपयोग करेगी और वह कुदरत का अच्छा उपयोग 
करेगा ।” अगर यही सच्ची शिक्षा हो तो मैं कसम खाकर कहूंगा कि ऊपर जो शास्त्र मैंने गिनाए हैं उनका 
उपयोग मेरे शरीर या मेरी इन्द्रियों को वश में करने के लिए नहीं करना पड़ा। इसलिए प्राइमरी- प्राथमिक 
शिक्षा को लीजिए या ऊंची शिक्षा को लीजिए, उसका उपयोग मुख्य बात में नहीं होता। उससे हम मनुष्य 
नहीं बनते उससे हम अपना कर्तव्य नहीं जान सकते। 

पाठक : अगर ऐसा ही है, तो मैं आपसे एक सवाल करूंगा। आप ये जो सारी बातें कह रहे हैं, वह किसकी 
बदौलत कह रहे हैं ? अगर आपने अक्षर-ज्ञान और ऊंची शिक्षा नहीं पाई होती, तो वे सब बातें आप मुझे 
कैसे समझा पाते ? 

संपादक : आपने अच्छी सुनाई। लेकिन आपके सवाल का मेरा जवाब भी सीधा ही है। अगर मैंने ऊंची 
या नीची शिक्षा नहीं पाई होती, तो मैं नहीं मानता कि मैं निकम्मा आदमी हो जाता। अब ये बातें कहकर 
मैं उपयोगी बनने की इच्छा रखता हूं। ऐसा करते हुए जो कुछ मैंने पढ़ा उसे मैं काम में लाता हूं; और उसका 
उपयोग, अगर वह उपयोग हो तो, मैं अपने करोड़ों भाईयों के लिए नहीं कर सकता, सिर्फ आप जैसे पढ़े-लिखों 
के लिए ही कर सकता हूं। इससे भी मेरी ही बात का समर्थन होता है। मैं और आप दोनों गलत शिक्षा के 
पंजे में फंस गए थे। उसमें से मैं अपने को मुक्त हुआ मानता हूं। अब वह अनुभव मैं आपको देता हूं और 
उसे देते समय ली हुई शिक्षा का उपयोग करके उसमें रही सड़न मैं आपको दिखाता हूं। 

इसके सिवा, आपने जो बात मुझे सुनाई उसमें आप गलती खा गए, क्योंकि मैंने अक्षर-ज्ञान को (हर हालत 
में) बुरा नहीं कहा है। मैंने तो इतना ही कहा है कि उस ज्ञान की हमें मूर्ति की तरह पूजा नहीं करनी चाहिए। 
वह हमारी कामधेनु नहीं है। वह अपनी जगह पर शोभा दे सकता है। और वह जगह यह है : जब मैंने और 
आपने अपनी इन्द्रियों को बस में कर लिया हो, जब हमने नीति की नींव मजबूत बना ली हो, तब अगर हमें 
अक्षर-ज्ञान पाने की इच्छा हो, तो उसे पाकर हम उसका अच्छा उपयोग कर सकते हैं। वह शिक्षा आभूषण 
के रूप में अच्छी लग सकती है। लेकिन अक्षर-ज्ञान का अगर आभूषण के तौर पर ही उपयोग हो, तो ऐसी 
शिक्षा को लाजिमी करने की हमें जरूरत नहीं । हमारे पुराने स्कूल ही काफी हैं। वहां नीति को पहला स्थान 
दिया जाता है। वह सच्ची प्राथमिक शिक्षा है। उस पर हम जो इमारत खड़ी करेंगे वह टिक सकेगी। 
पाठक : तब क्‍या मेरा यह समझना ठीक है कि आप स्वराज के लिए अंग्रेजी शिक्षा का कोई उपयोग नहीं 
मानते ? 

संपादक : मेरा जवाब हां! और “नहीं” दोनों है। करोड़ों लोगों को अंग्रेजी की शिक्षा देना उन्हें गुलामी में 
डालने जैसा है। मैकोले ने शिक्षा की जो बुनियाद डाली, वह सचमुच गुलामी की बुनियाद थी। उसने इसी 
इरादे से अपनी योजना बनाई थी, ऐसा मैं नहीं सुझाना चाहता। लेकिन उसके काम का नतीजा यही निकला 
है। यह कितने दुःख की बात है कि हम स्वराज की बात भी पराई भाषा में करते हैं ? 


जिस शिक्षा को अंग्रेजों ने ठुकरा दिया है वह हमारा सिंगार बनती है, यह जानने लायक है। उन्हीं के विद्वान 


शिक्षा-विमर्शा कर्क 


कहते रहते हैं कि उसमें यह अच्छा नहीं है, वह अच्छा नहीं है। वे जिसे भूल से गए हैं, उसी से हम अपने 
अज्ञान के कारण चिपके रहते हैं। उनमें अपनी-अपनी भाषा की उन्नति करने की कोशिश चल रही है। वेल्स 
इंग्लैंड का एक छोटा-सा परगना है; उसकी भाषा धूल जैसी नगण्य है। ऐसी भाषा का जीर्णोद्धार हो 
रहा है। 

वेल्स के बच्चे वेल्स भाषा में ही बोलें, ऐसी कोशिश वहां चल रही है। इसमें इंग्लैंड के खजांची लॉयड जॉर्ज 
बड़ा हिस्सा लेते हैं। और हमारी दशा कैसी है ? हम एक-दूसरे को पत्र लिखते हैं तब गलत अंग्रेजी में लिखते 
हैं। एक साधारण एम. ए. पास आदमी भी ऐसी गलत अंग्रेजी से बचा नहीं होता । हमारे अच्छे से अच्छे विचार 
प्रकट करने का जरिया है अंग्रेजी; हमारी कांग्रेस का कारोबार भी अंग्रेजी में चलता है। अगर ऐसा लंबे अरसे 
तक चला, तो मेरा मानना है कि आने वाली पीढ़ी हमारा तिरस्कार करेगी और उसका शाप हमारी आत्मा 
को लगेगा। 


आपको समझना चाहिए कि अंग्रेजी शिक्षा लेकर हमने अपने राष्ट्र को गुलाम बनाया है। अंग्रेजी शिक्षा से 
दंभ, राग, जुल्म बगैरा बढ़े हैं। अंग्रेजी शिक्षा पाए हुए लोगों ने प्रजा को ठगने में, उसे परेशान करने में कुछ 
भी उठा नहीं रखा है। अब अगर हम अंग्रेजी शिक्षा पाए हुए लोग उसके लिए कुछ करते हैं, तो उसका हम 
पर जो कर्ज चढ़ा हुआ है उसका कुछ हिस्सा ही हम अदा करते हैं। 

यह क्‍या कम जुल्म की बात है कि अपने देश में अगर मुझे इंसाफ पाना हो, तो मुझे अंग्रेजी भाषा का उपयोग 
करना चाहिए ! बैरिस्टर होने पर मैं स्वभाषा में बोल ही नहीं सकता ! दूसरे आदमी को मेरे लिए तरजुमा 
कर देना चाहिए ! यह कुछ कम दंभ है ? यह गुलामी की हद नहीं तो और क्या है ? इसमें मैं अंग्रेजों का 
दोष निकालूं या अपना ? हिन्दुस्तान को गुलाम बनाने वाले तो हम अंग्रेजी जानने वाले लोग ही हैं। राष्ट्र 
की हाय अंग्रेजों पर नहीं पड़ेगी, बल्कि हम पर पड़ेगी। 

लेकिन मैंने आपसे कहा कि मेरा जवाब हां! और “ना? दोनों है। हां! कैसे सो मैंने आपको समझाया। 
अब “ना” कैसे यह बताता हूं। हम सभ्यता के रोग में ऐसे फंस गए हैं कि अंग्रेजी शिक्षा बिल्कुल लिए बिना 
अपना काम चला सकें, ऐसा समय अब नहीं रहा। जिसने वह शिक्षा पाई है, वह उसका अच्छा उपयोग करे। 
अंग्रेजों के साथ के व्यवहार में, ऐसे हिन्दुस्तानियों के साथ के व्यवहार में जिनकी भाषा हम समझ न सकते 
हों और अंग्रेज खुद अपनी सभ्यता से कैसे परेशान हो गए हैं यह समझने के लिए अंग्रेजी का उपयोग किया 
जाए। जो लोग अंग्रेजी पढ़े हुए हैं उनकी संतानों को पहले तो नीति सिखानी चाहिए, उनकी मातृभाषा 
सिखानी चाहिए और हिन्दुस्तान की एक दूसरी भाषा सिखानी चाहिए। बालक जब पुख्ता (पक्की) उम्र के 
हो जाएं तब भले ही वे अंग्रेजी शिक्षा पाएं, और वह भी उसे मिटाने के इरादे से, न कि उसके जरिए पैसे 
कमाने के इरादे से। ऐसा करते हुए भी हमें यह सोचना होगा कि अंग्रेजी में क्या सीखना चाहिए और क्‍या 
नहीं सीखना चाहिए। कौनसे शास्त्र पढ़ने चाहिएं, यह भी हमें सोचना होगा। थोड़ा विचार करने से ही हमारी 
समझ में आ जाएगा कि अगर अंग्रेजी डिग्री लेना हम बन्द कर दें, तो अंग्रेज हाकिम चौंकेंगे। 

पाठक : तब कैसी शिक्षा दी जाए ? 

संपादक : उसका जवाब ऊपर कुछ हद तक आ गया है। फिर भी इस सवाल पर हम और विचार करें। 
मुझे तो लगता है कि हमें अपनी सभी भाषाओं को उज्ज्वल शानदार बनाना चाहिए। हमें अपनी भाषा 
में ही शिक्षा लेनी चाहिए इसके क्या मानी हैं, इसे ज्यादा समझाने का यह स्थान नहीं है। जो अंग्रेजी पुस्तकें 
काम की हैं, उनका हमें अपनी भाषा में अनुवाद करना होगा। बहुत से शास्त्र सीखने का दंभ और वहम हमें 
छोड़ना होगा। सबसे पहले तो धर्म की शिक्षा या नीति की शिक्षा दी जानी चाहिए। हर एक पढ़े-लिखे 
हिन्दुस्तानी को अपनी भाषा का, हिन्दू को संस्कृत का, मुसलमान को अरबी का, पारसी को फारसी का और 
सबको हिन्दी का ज्ञान होना चाहिए। कुछ हिन्दुओं को अरबी और कुछ मुसलमानों और पारसियों को संस्कृत 
सीखनी चाहिए। उत्तरी और पश्चिमी हिन्दुस्तान के लोगों को तमिल सीखनी चाहिए। सारे हिन्दुस्तान के लिए 
जो भाषा चाहिए, वह तो हिन्दी ही होनी चाहिए। उसे उर्दू या नागरी लिपि में लिखने की छूट रहनी चाहिए। 


ष्ब्ब्ब्ब्ब्ब्ब शिक्षा-विमर्श 

हिन्दू-मुसलमानों के संबंध ठीक रहें, इसलिए बहुत से हिन्दुस्तानियों का इन दोनों लिपियों को जान लेना जरूरी 
है। ऐसा होने से हम आपस के व्यवहार में अंग्रेजी को निकाल सकेंगे। 

और यह सब किसके लिए जरूरी है ? हम जो गुलाम बन गए हैं उनके लिए। हमारी गुलामी की वजह से 
देश की प्रजा गुलाम बनी है। अगर हम गुलामी से छूट जाएं, तो प्रजा तो छूट ही जाएगी। 


पाठक : आपने जो धर्म की शिक्षा की बात कही वह बड़ी कठिन है। 


संपादक : फिर भी उसके बिना हमारा काम नहीं चल सकता। हिन्दुस्तान कभी नास्तिक नहीं बनेगा। 
हिन्दुस्तान की भूमि में नास्तिक फल-फूल नहीं सकते | बेशक, यह काम मुश्किल है। धर्म की शिक्षा का खयाल 
करते ही सिर चकराने लगता है। धर्म के आचार्य दंभी और स्वार्थी मालूम होते हैं। उनके पास पहुंचकर हमें 
नग्न भाव से उन्हें समझाना होगा। उसकी कुंजी मुल्लों, दस्तूरों और ब्राह्मणों के हाथ में है। लेकिन उनमें अगर 
सदूबुद्धि पैदा न हो, तो अंग्रेजी शिक्षा के कारण हममें जो जोश पैदा हुआ है उसका उपयोग करके हम लोगों 
को नीति की शिक्षा दे सकते हैं। यह कोई बहुत मुश्किल बात नहीं है। हिन्दुस्तानी सागर के किनारे पर ही 
मैल जमा है। उस मैल से जो गंदे हो गए हैं उन्हें साफ होना है। हम लोग ऐसे ही हैं और खुद ही बहुत कुछ 
साफ हो सकते हैं। मेरी यह टीका करोड़ों लोगों के बारे में नहीं है। हिन्दुस्तान को असली रास्ते पर लाने के 
लिए हमें ही असली रास्ते पर आना होगा। बाकी करोड़ों लोग तो असली रास्ते पर ही हैं। उसमें सुधार, बिगाड़, 
उन्नति, अवनति समय के अनुसार होते ही रहेंगे। पश्चिम की सभ्यता को निकाल बाहर करने की ही हमें 
कोशिश करनी चाहिए। दूसरा सब अपने-आप ठीक हो जाएगा। # 


शिक्षा विमर्श 
साथियो, 
शिक्षा विमर्श के लिए हम आपके सहयोग की तहेदिल से सराहाना करते हैं। साथ ही आपको सूचित 
करना चाहते हैं कि, पिछले वर्षों में छपाई एवं अन्य खर्चों में हुई वृद्धि के कारण हमें जुलाई-अगस्त, 2009 
अंक से सदस्यता राशि में बढ़ोतरी करनी पड़ रही है। इन परिस्थितियों में हम आपके सहयोग का विनम्र 
आग्रह करते हैं। इस अंक से सदस्यता राशि इस प्रकार होगी- 


सदस्यता राशि 
व्यक्तिगत. संस्थागत 
एक प्रति 45 ठ5 
वार्षिक 250 300 
द्वि-वर्षीय 450 550 
तीन वर्षीय 650 750 
आजीवन 2500 3000 


'शशिक्षा-विमर्श' के लिए सभी भुगतान 'दिगन्तर शिक्षा एवं खेलकूद समिति, जयपुर» 
(छांइ्ुभाा' हाएगस्‍ावब एशगा ारशीतात 5गा।।, उगंएए) के नाम से देय मनीऑर्डर, बैंक 
ड्राफ्ट, चैक अथवा नगद द्वारा किए जाएं। 
जयपुर से बाहर के चैक में 45 रुपए अतिरिक्त जोड़ें। 
प्रबंधक 


शिक्षा-विमर्श कराना 


